

IL-MALTI

QARI

LI TOHROĠ

IL-GħAQDA TAL-KITTIEBA TAL-MALTI

KULL TLIET XHUR

XFIH DAN IL-GħADD

Dizzjunarju Malti — Minn fuq il-Barrakka (K. Xue-
reb) — Triqat mitlufa (Ġorg Pisani) — Intietef (A. C.)
— Għall-mewt ta' G. K. Chesterton (Karmenu Vas-
sallo) — In-Nutari (ĠUZE GATT) — Imħabba u Mi-
begħida (Ġ. CHETCUTI) — Il-Maltin f'Lepanto, (Salvu
Agius) — Mill-mewt għall-ħajja (R.M.B.) — L-annimali
u l-eghdewwa tagħhom (S.) — Tnehid ta' Ltim (Ma-
rio Agius) — Mikiel Anton Vassalli (A.C.) — Kotba
għodda bil-Malti fl-1936 (F. S. C.)

IL-MALTI

QARI LI TOHROĠ *IL-GĦAQDA*
TAL-KITTIEBA TAL-MALTI

IT-TIELET KTIEB
TA' L-1936

DIZZJUNARJU MALTI

Bosta nies li jhobbu 'l Malti resqu fuqna u b'qalbhom f'idejhom qalulna: "Il-Malti miexi gmielu: mijiet ta' zghazagh li ma kinux jaqraw hlief bit-taljan jew bl-ingliż, il-lum jaqraw bil-malti wkoll u jitghaxxqu bih, ghax kulma jmorru aktar iħossu l-qawwa tiegħu, itiegħmu l-benna tiegħu, u jifhmu l-grammatka tiegħu. Ghajb, jahasra, li ma hawnx dizżjunarju tajjed li, fil-waqt li jagħtik il-vokabolarju kollu tal-lsien malti, jagħtik ukoll is-suriet kollha li kelma tista' tieħu u l-frazzjiet li jtnisslu minnha, bit-tifsir tagħhom."

Haġa sabiħa kemm tista' tkun dizżjunarju li jaq-dik f'kull ma tista' teħtiegħ fl-istudju ta' lsien; iżda min jitkellem hekk fuq dizżjunarju malti juri li qatt ma ħaseb, u bosta anqas ma fehem, ix-xogħol ta' ħsieb, ta' hegġa, ta' gabra, ta' reqqa u ta' sabar li jitlob dizżjunarju ta' din il-ġhamla.

Dizżjunarju tajjed hi dejjem haġa iebsa, imqar jekk ikun ta' lsien li għandu letteratura kbira, mib-nija fuq sisien grammatikali li ma jiċcaqalqux u mwettqa minn l-użu ta' mijiet ta' snin: iżda meta l-lsien ikun għadu ma ħax dik il-qagħda sħiħa li tigi mill-fehma għalenija ta' kittieba tajba u mid-drawwa twila ta' min jitkellem, u jaf jitkellem, b'dak il-lsien, ix-xogħol ta' dizżjunarju tajjed jitqal bosta iżjed, u jitlob studju, ħsieb u reqqa li hadd ma jifhimhom hlief min imidd għonqu għal dak ix-xogħol.

L-ilsna ta' l-Ewropa għandhom kollha dizzjunarji tajbin li jgħagġbuk. Tfittex kelma u ssib in-nisel tagħha, il-għamliet kollha li tiegħu, il-għajdut kollu li jitnissel minnha u t-tifsir imżewwaq li jista' jkollha fil-ħabtiel kollha tal-ħajja; u inti tħoss li fuq dik il-kelma ma jonqsok xejn. Sabih! imma staqsi kif saru dawk id-dizzjunarji; kemm nies ħadmu fihom; kemm dizzjunarji twieldu u mietu qabilhom biex huma waslu għal dik it-tjieba, dik is-saħħa u dak il-għmiel li semmejna.

Ma ilux wisq giet f'idejna kopja tad-*"Daily Telegraph"* tas-7 ta' Settembru tas-sena li ħarġet, fejn Dr. Betty Morgan jitkellem fuq id-dizzjunarju tal-Isien franciż, imhejji mill-Akkademja Franciża u li għadu kif tlesta. Ma għandna x'naħsbu xejn: għandu jkun dizzjunarju li jsaħħar lil kull min jużah; dizzjunarju kif jixraq lill-ilsien franciż, għani b'letteratura tal-għaġeb u aktarx il-Isien l-iżjed preċiż fit-tifsir tal-kliem tiegħu. Izda lill-kompilaturi tiegħu swielhom ix-xogħol ta' ħamsin sena, u din l-edizzjoni hi t-tmien waħda li għandha tiegħu l-post ta' dik ta' qbilha, li ħarġet fl-1878.

U għandu wieħed iżomm quddiem għajnejh illi l-kittieba li ħadu sehem f'dak ix-xogħol huma mill-aqwa kittieba ta' Franza, biex ma ngħidx tad-dinja, għaliex in-nies li jidhlu fl-Akkademja ta' Franza jridu jkunu taw xhieda qawwija tal-mertu tagħhom fil-letteratura, fix-xjienza jew f'xi qatgħa ohra tat-tagħlim.

Għalhekk, ta' min ifaħħarha l-kelma ħierġa mill-qalb ta' min iħobb 'il-Malti, u x-xewqa li jkollna dizzjunarju tajjeb tal-Isien malti; izda billi aħna nafu xi ftit xi jfisser dizzjunarju tajjeb u x'jeħtieġ biex isir, lil dawn il-ħbieb ingħidulhom li bil-qalb it-tajba jissabbru xi ftit u jistennew, għaliex dizzjunarju tajjeb qatt ma sar bil-għaġla.

MINN FUQ IL-BARRAKKA

Madwari, tista' tgħid, kollox għadu jinsab midfun f'ngħiasa hielwa u hāfifa. Fejnha dik il-ħiegġa tal-port? Sebaħ m'hux ħażin imma għad hemm hemda kbira ma' kullimkien. Tielgħa, iżda, naqra naqra x-xemx. Ġa tidher tgħolli rasha minn fuq il-baħar is-sultana tal-ħolqien. Tielgħa! Tielgħa! U wara ftit

lewn il-ward id-dija tagħha
timla s-sħab

DUN KARM, Il-Għodwa.

Xi ġmiel! Issa lejn kull fejn tħares tarah jieħu l-ħajja u tħossu jimlielek qalbek bi hlewwa kbira. Il-baħar, qisu żġieġa tlellex taħt il-bewsa tax-xemx, jibqa' sejjer, fil-bogħod il-bogħod sa kemm l-għajjn tarah donnu jsir haġa waħda mas-sema sbejjaħ tassew fil-kħula tiegħu. Imbagħad xi naqra ta' sħaba żgħira, mitlufa minn sħabha, tgħaddi ta' kull tant minn quddiem ix-xemx donnu biex lilha ssellem u tqim.

Issa beda x-xogħol fuq ġifen Inġliż qawwi u setgħan li jinsab quddiem il-fortizza tar-Rikażli li kienet mibnija mill-Kavaleri ta' San Ġwann biex, flimkien ma' Sant'Jermu, tħares id-daħla tal-port mill-għadu. Kollox ħaj, kollox jitharrek! X'ingħidu mbagħad għal dawk l-ilsna ta' art li, ħerġin għal ġol-baħar, jagħmlu bejniethom daħliet kbar, sbieħ, fondi u kennijin. In-naħa tar-Rinella, bajja ċkejna u kwjeta, għad ma ssaffiex l-ajru minn xi ftit tač-čpar. Imma jidhru dawk l-antenni tal-*wireless* donnhom iridu jilħiqu s-sema b'tulhom, donnhom iridu jindukraw dak l-ilsien ta' art ħiereġ bejn ir-Rinella u l-Kalkara msebbaħ bl-isptar ta' Bigi — dan, għall-flotta Inġliża, wirt ta' żmien il-Kavaleri li minn Rodi kienu nġabru f'Malta, gżira ċkejna fid-daqs imma kbira fl-istorja.

Fid-daħla tal-Kalkara bosta dgħajjes—nistħajjel l-ebda waħda bħall-oħra fil-lewn—jidhru jitbennu fuq wičč l-ilma. Imbagħad toħroġ il barra għal ġo nofs il-port il-fortizza ta' Sant'Anġlu mdawra bi swar għoljin fejn l-inqas ġebbla hija

għalina għażiża għax hadet sehem fir-rebħa ta' l-Insara fuq il-Misilmin. Tbiddu ż-żmenijiet u fuq l-istess swar fejn erba' mitt sena ilu kienet tinsab imwaqqfa l-bandiera tal-Kavaliieri l-lum naraw tperper bandiera oħra li, fi kliem l-ogħla poeta Malti,

“Ta' Gżiritna” hija żgur “wens u ġieħ”.

DUN KARM, Lill-Bandiera Ingliża.

It-tlitt ibliet, li jagħmlu bħal ngħala ma' dwar id-daħla tat-Tarżna u li jaqbzu fil-għajn għal kif donnhom huġġieġa waħda l-qċaċet tad-djar, tistħajjilhom telgħin minn ġor-ragħwa ta' l-ilma l-istess kif telgħet Ċiterċa. Il-koppli u l-kampnari tal-knejjes imwaqqfa f'dawn l-ibliet imzejna b'ismijiet li jiddu fl-istorja ta' l-imġhoddi, għad ma jidhrux tajjeb biż-żejjed minħabba ftit kemm kemm taċ-ċpar. Hekk ukoll wieħed għad l-anqas jista' jilmaħ dawk it-twieqi u gallarijiet miżbugħin aħdar igħajjat.

Laneċ żgħar, miżbugħin iswed, jaqsmu, mingħajr ma jagħtu wisq fil-għajn, mix-xatt tal-Belt li hadet isimha mill-Grammastru La Valette li bniesha, għax-xtut l-ewwel ta' l-Isla u wara ta' San Lawrenz u minn hemm jerġġiu lura għal minn fejn kienu ġew. Imbagħad f'nofs id-daħla tat-Tarżna nilmaħ marbut ma' l-ankra bastiment ċkejken abjad biċ-ċumnija safra li jgħaxxaq bl-indafa tiegħu.

Sabiha wkoll il-fortizza ta' San Mikiel b'dik il-gardjola tal-ġebel f'rasha sewwa, il-lum imzejna bil-ħdura tas-siġar, u b'għadd ta' dgħajjes u frejgatini miġbudin fuq il-plajja ta' madwarha. Issa

mill-beraħ f'ħin wieħed stejquer

nifs ħelu ta' fewġa,

Ġ. DELIA, S.J., Qatra ta' Nida.

u ftit wara nilmaħ dgħajja tifrex il-qluġħ bajdani milqut mid-dija tax-xemx u minn biswit il-ponta ta' l-Isla

taħt ir-rażan tat-tmun, għal xejrt-ir-riħ,

DUN KARM, Il-Ġerrejja u Jien

hija ħelu taqbad triqtha.

Fid-daħla tal-Franċizi, il ġewwa sew, tidher biċċa mit-Tarzna fejn bosta ħaddiema Maltin jaqilgħu l-ħobża ta' kull jum u, taħt il-għolja ta' Kordin, tara fuq wiċċ l-ilma baċin kbir li jimla kull fejn ikun b'tulu.

Il ġewwa nett, imbagħad, tidher, iżda m'hux kollha, il-Marsa fejn il-baħar huwa aktarx dejjem fommu sieket.

Kemm hu sabiħ il-port! Kemm tassew għandna x'nif-taħru bih!

Issa fl-aħjar jasal f'widnejja d-daqq tal-qampiena tal-Knisja ta' Liesse li tinsab ix-xatt tal-Belt sew sew quddiem is-suq tal-ħut fejn igħidulu "fuq il-Ġgant". Jiena minn fuq il-ħadid tal-gallarija tal-Barrakka ma nistax nara ħilief il-koppla ta' din il-knisja ċkejna li bl-istorja tagħha u bil-ġrajja li għandha ta' Iżmelja u t-tliet Kavalieri hija frott ta' żmien l-Ordni Ġerosolmitan.

F'daqqa waħda tiskot il-qampiena..... 'ma f'widnejja jibqa' jidwi lehinha li kien fakkarni f'bosta ħsebijiet tal-ħajja u għal-ħekk, taħt it-toqol ta' dawġ il-ħsebijiet, għadni nħoss li rrid ngħidilha

doqq, o qanpiena,
sabar 'l imdejjaq, lil min dineb, ħniena,
serħ lill-għajjiena.

ROS. BRIFFA, Fl-Ave Marija.

K. XUEREB.

TRIQAT MITLUFA

Jien qbadt it-trieq tal-għana
u mxejt imxejt il ġewwa,
qaluli biex nistrieħ għax din it-trejqa
miżgħuda dmugħ u dnewwa,
'mma jien imxejt bla xejn ma qgħadt nintrema.
Kelli b'ħija l-ħolqien, ħabib lis-sema
u b'rjeda kbira u sħiħa daqs ħadida
kull xħin il-ġmiel żernaqli
għannejt f'isien twelidi għanja ġdida.

'Mma darba sħab tal-biza'
 tela' fit-trejqa tiegħi,
 kesħa tal-mewt ħassejt tberridli 'r-ruħi,
 nixef il-għana f'qalbi,
 il-qerq indehes miegħi;
 u xħin hemm fuq ma feġġet ebda dija
 għajjen, mirgħux, imdejjaq
 kelli, jaħasra, nħalli
 it-trieq tal-poēzija.

* * *

U qbadt triqet l-imħabba
 u mxejt imxejt il ġewwa,
 qaluli biex nistrieħ għax din it-trejqa
 imrar fiha mhux ħlewwa,
 'mma jien xħin rajt il-ward u lmaħt il-ħdura
 warrabt kull ħsieb, imxejt mitluf fl-imħabba
 bla qatt ma ħarist lura;
 u taħt ix-xemx li trejjaq kollha sħana
 hemm għext ħajja ta' seħer
 isbaħ minn dik tal-għana.
 'Mma darba żagħżuġħ sbejjaħ
 daħal fit-trejqa tiegħi,
 kellu kliem ħelu fuq fommu miktub,
 kien jaf is-sengħa li tigbed il-qlub
 u xħin jien dħalt ġo nagħsi
 seraq l-imħabba tiegħi
 u sar hu l-maħbub;
 hawn jien, mikdud, minn din iċ-ċaħda mxabba'
 bid-dmugħ jilma f'għajnejja,
 b'wiċċi moħbi f'idejja,
 ħallejt triqet l-imħabba.

* * *

U qbadt trieq it-tgawdija
 u ġrejt ferħan il ġewwa
 Emmint lil dak li qal li f'din il-ħajja
 kull hemm jista' jiddewwa;
 ħabbejt kull għors; mal-ħbieb għamil il-fatra,
 ħabbejt l-iljieli sbieħ bla rqad u satra,

ħabbejt iż-żfin u d-daqq u t-tbaħrid tagħhom
 u xrobt il-kies ferħ sa l-inqas qatra;
 insejt f'dal-ġenn il-hemm u d-dwejjaq tiegħi,
 insejt lil min ħabbejt u tħabbeb miegħi,
 insejt kull ġmiel, insejt il-poēzija
 u dħakt mhux ffit bin-nies li qatt ma daqet
 dis-sakra ta' tgawdija:

għax f'dan il-ferħ jien ħsibt li sibt sa fl-aħħar
 it-trieq li tgħodd għalija.

'Mma x'ħin ġie d-dawl, intemm iż-żmien tal-bluha
 fuq ħsiebi waqgħet regħxa,
 fuq qalbi star tal-biża',
 u sfajt bħal ruħ miblugħa
 u dlonk għaraft li jien, żagħżuġħ ħassiebi,
 minieq maħluq għall-frugħa;
 għalhekk malajr, did-darba bla tbatija,
 ħallejt trieq it-tgawdija.

* * *

Il-lum wara tant ġmiegħi
 xħin dħalt mill-ġdid f'kamarti
 u rgajt sibt ruħi wahdi
 ma dwar il-kotba tiegħi,

Q ftaħt it-tieqa kbira
 li tagħti għal ġol-ġnien
 smajt kelma li ġennitni
 ħierġa minn kullimkien.

Jien smajtha din il-kelma
 "Bil-ferħ ħabbatt idejja"
 fil-waqt li demgħa sħuna
 qabżitli minn għajnejja:

Ualuli l-ward tal-ġonna
 u s-siġar kbar imbiegħida
 "Imxi fit-trieq ta' qabel
 għadek, żagħżuġħ, poēta".

U l-lum li ġewwa qalbi
 ġarrabt mill-ġdid dis-sħana
 ergajt għall-poezija,
 ergajt għat-trieq tal-għana.

ĠORĠ PISANI.

INTIETEF

BEJN IL-GĦAMLA TAL-VERBI MALTIN U DIK TAL-VERBI TALJANI-SQALLIN.

Il-verbi ta' nisel Malti jispiċċaw b'konsonanti. Eż: *qatel*, *feraq*, eċċ. Biss, il-konsonanti sħiħa *għ* (barra mill-*għ* fil-kelmiet: *forogh*, *żebagh*, *dagħdagħ*) u l-konsonanti dgħajfin *j* u *w* f'tarf il-kelma, jibqgħu siekta u jinxorbu fil-lehen ta' *a*. Eż. *tala'(għ)*, *tafa(għ)*, *tefa(j)*, *sewa(j)*, *feda (w)*.

Il-verbi ta' nisel taljan-sqalli jispiċċaw dejjem bil-vokali *a* u fit-tiswir tagħhom jimxu iktarx fuq dawkl il-verbi li fil-Malti għandhom l-aħħar konsonanti *j* jew *w*. Eż: *spara*, *sparajt*, eċċ., *sforza*, *sforzajt*, eċċ., *batta*, *battejt*, eċċ. *żbalja*, *żbaljajt*, eċċ., iżda f'dawn, il-vokali ta' l-ewwel taqsimata l-kelma tibqa' bla mittiefsa, fil-waqt li fil-verbi maltin taqa'. Eż: *feda*, *fdejt*, *sewa*, *swejt*.

Il-partiċipju passat tal-verbi taljani-sqallin, fil-Malti, isir billi tiżdied *t* mal-Passat ta' l-Indikativ: *inkorla*, *inkorlat*; *irxoxta*, *irxoxtat*: *imborġa*, *imborġat*.

Il-biċċa l-kbira tal-verbi ta' nisel taljan-sqalli jibdw bil-vokali *i* li twieġeb għall-*i* ta' wara l-ewwel konsonanti fil-kelma taljana jew sqallija. Eż: *ricevere*, *irċieva*; *ricadere*, *irkada* eċċ. Jiġi li l-*i* tkun l-ewwel vokali tal-verb stess fit-Taljan jew Sqalli, bħal *f'impiega*, *inkorla*, eċċ.

Fil-verbi ewlenin maltin ta' żewġ sillabi l-aċċent huwa maħtuf ħafif, fil-waqt li f'biċċa mill-verbi taljani-sqallin, ta' żewġ sillabi, il-vokali hija twila. Eż: *sōfra*, *bāta*, *fiera* eċċ., li turi n-nisel barrani. Fil-Malti din il-għamla ssibha wisq fil-bogħod fil-verbi ewlenin. Qabbel: *miera*,[§] *merejt*. Huma wkoll ta' nisel taljan-sqalli:

a) dawkl il-verbi li għandhom tliet konsonanti differenti jew iżjed, u jispiċċaw bil-vokali *a*. Eż: *serva*, *skarta*, eċċ.;

b) dawkl il-verbi li jibdw u jispiċċaw bil-vokali. Eż: *obda*, *offra*, *iċċita*,

a) dawkl li fil-mamma għandhom iż-żewġ vokali *o* u *a*. Eż: *ordna*, *storda*.

Il-verbi ta' nisel taljan-sqalli li jibdedw b'konsonanti iktarx itennu l-ewwel konsonanti. Eż: *ipprova, ittratta, iggranfa, iċċara, issonda, iżda, mbagħad, ngħidu ċieda, skarta, gawda, salva.*

Il-verbi taljani li jibdedw bl-*a*, b'konsonanti mtennija wara, iħobbu ibiddu l-*a* f'*i*. Eż: *irrabja* (minn *arrabiare*), *iffonda* (minn *affondare*) eċċ. Iżda, mbagħad, ngħidu: *aċċetta, addatta, approva, abbona, allogġa.*

Il-verbi li jibdedw bl-*st* huma ta' nisel malti jekk għandhom konsonanti gutturali jew jispiċċaw b'konsonanti. Eż: *staqsa, staħba, stagħġeb, stagħna, sqarr, stkerrah, staħa, stieden, stejġen*, li huma maltin, fil-waqt li *storda, stampa, stona, stagna, stinka* huma ta' nisel taljan-sqalli.

Biċċiet mill-verbi taljani-sqallin, meta jidhru fil-Malti, jaqtgħu xi ittri minn ras il-kelma: *spona, żarma, solva* minn *esporre, disarmare, assolvere.*

Il-mamma ta' verbi mnisslin mit-taljan jew sqalli iktarx li l-Malti jibniha fuq it-tielet persuna, sing. ta' l-Imperfett: *stabilixxa, spona (stabilisce, espone).*

It-tibjin li hemm fil-għamla ta' verbi maltin u dik ta' verbi taljani-sqallin jurina li l-verb malti baqa' dejjem magħżul għalih f'dik li hi għamla ewlenija tiegħu, u li mill-banda l-oħra l-verb taljan-sqalli, għalkemm mexa fuq it-tiswir grammatikali tal-Malti, sabiex jibqa' jingħażel mix-xeħta maltija ma'tilefx għal kollox dik il-vokalizzazzjoni jew fonetika li tagħmel mill-bini tal-kelma ewlenija tiegħu.

Dan juri wkoll li l-mamma ta' verbi mnisslin mit-taljan jew sqalli li jibdedw *bil-vokali* għandha tinkiteb bħalma titlissen u għalhekk jagħiltu dawk il-kittieba li fil-verbi ta' nisel taljan jew sqalli jħobbu jaqtgħu l-vokali fil-bidu ta' verbi bħal: *ikkmanda, ittenda, iddobba*, u jiktbu *kkmanda, ttenda, ddobba*, wara kelma li tispiċċa b'vokali.

Għall-mewt ta' G. K. Chesterton.

*Lill-Poeta Dun Karm
li kellu taħdita miegħu.*

Hu kien kif bosta. Bħalu ftit. Il-kotra
tmut fi twelidha, għad li tgħix is-snin.
Hu twieled ħaj u baqa' ħaj u jibqa':
għax twieled meta miet fost il-bnedmin.

Ħaseb, biex jifhem: u kif beda ssokta.
Fehem, biex jemmen: xejn ma tbiddel fih.
Ra 'l Alla fil-ħolqien: għaraf li ħliefu
kien kollox bżieža tas-sapun mar-riħ.

U ħabb is-Sewwa, għax kien jaf l-imħabba;
tjassar għas-Sewwa, għax kien jaf jickien;
ra t-Tajjeb u s-Sabiħ f'Dak li ħalaqhom;
għaraf 'l Alla fuq kollox, fuq kull żmien.

U baqa' tifel fi rgulitu: qalbu
is-safa ma tilfetx ta' qlub iż-żgħar.
Stkerrah l-oqbra mbajdin u l-lpup ta' żmienna;
u tas-Sewwa u tal-Ħaqq rified l-iswar.

Ried jirbaħ b'saħħa, u għaraf jirbaħ. Imma
l-ewwel ma rebaħ lilu in-nifsu biss.
Imbagħ'd rebaħ il-bqija, u rażżan l-ilsna
tas-sriep għamla ta' nies, kif kien imiss.

Ma qagħadx għall-kelma, ħoss ta' leħen fieragħ,
jew għall-wegħdiet ta' holm li xejn ma jrodd;
ħarab mill-ħajr tal-faħx, tal-qerq, tal-għama;
għalih l-aqwa l-egħmil: dan hu li jgħodd.

KARMENU VASSALLO.

Lulju 1936.

IN-NUTARI

FL-EWWEL SNIN TA' L-INGLIŻI F'MALTA

IV

Fl-1801, Karlu Dimech għamel talba lill-Gvernatur. Fiha qal li billi hu l-akbar fost sħabu, xtaq li jilhaq Nutar. Kien ilu Stipulant sa mill-1792. L-Udituri eżaminawh u sabuh tajjeb għal dak li talab. Dawn qalu li Dimech tgħallem fl-Università u gieb iċ-ċertifikat tar-Rettur u tal-Professor tad-Dritt Civil. Kellu 30 sena. Barra minn dan kollu, Dimech kien raġel sewwa u kellu xi bini. Fuq li qalu l-Udituri, il-Gvernatur ħatru b'Nutar fis-7 ta' Jannar.

Stipulant ieħor, jismu Baldass Mamo. f'Ottubru ta' l-1802 għamel talba biex jilhaq Nutar. Fiha qal, li minn Settembru ta' l-1797 kien ħa s-setgħa li jagħmel il-kuntratti f'isem misieru, in-Nutar Ċikku Mamo. Kellu 26 sena u 5 xhur. Mirrewwixta tal-Maltin għall-Franċiżi sa dak in-nhar li għamel it-talba tiegħu, f'Malta mietu ħmistax-il-Nutar. Flok dawn ma sarux ħlief tmienja biss. Baqgħu battala sitta. Izda ma' dawn ma gie x magħdud wieħed li kien imsiefer.

L-Udituri eżaminawh u sabuh tajjeb. Għalhekk qalu lill-Gvernatur li jista' jagħmlu flok wieħed min-Nutari li mietu. U l-Gvernatur, fit-22 ta' Ottubru tal-1802, lil Mamo tah is-setgħa ta' Nutar.

L-Istipulant Wistin Portelli wkoll talab biex jilhaq Nutar. Dan kien jaħdem ma' missieru, in-Nutar Mikielang.

Portelli gie misjub li hu tajjeb għal Nutar fl-eżami li saru mill-Udituri. Fuq hekk, dawn qalu lill-Gvernatur, li billi miet in-Nutar Pawlu Caruana, fiż-żmenijiet li kienu, jista' jagħmlu floku. Għal 25 sena kien jonqsu 4 xhur biss. Il-Gvernatur sama' mill-Udituri, u lil Portelli għamlu Nutar fl-14 ta' Marzu ta' l-1803.

Iżjed. Ġużê Mizzi, minn Għawdex, għamel talba fl-1803. Fiha qal li kien ilu 5 snin Stipulant man-Nutar Ċikku Pace. Izda, billi dan miet, xtaq li jsir Nutar floku. Kellu 24 sena u għaxart ijiem. Wara li Pace għadda mill-eżami ta' l-Udituri, laħaq Nutar fis-6 ta' Diċembru 1803.

Bħalra rajna mit-talbiet li għamlu xi wħud milli hawn fuq gibna, aktarx li jidher, illi l-għadd tan-Nutari kien maqtugħ kemm kellu jkun. Tgħid il-Gvern kien iżomm idejh fil-ħatra tan-Nutari biex ma jkunx hemm għadd kbir

minnhom, halli kulhadd jista' jgħix sewwa u ma jsirx wiġ? Fi professjonijiet oħra sibna li l-Gvern kien għamel hekk, għalkemm xi drabi ġie li kien jillaxxa fil-għadd tagħhom ukoll. Iżda, f'din il-kitba, ġibna wkoll talb ta' xi wħud li riedu jsiru Nutari bla ma jsemmu lil hadd li miet biex jilħqu floku huma. Terga', fost it-talbiet li saru minn dawk li riedu jilħqu Nutari fi żmien l-Ingliżi, l-ebda waħda ma sibna li din ġiet imregġgħa lura minħabba li kien hemm għadd biżżejjed ta' Nutari. Tgħid mela, din il-biċċa ta' l-għadd kienet tissemma biss, bħalma ssemmew hwejjeġ oħra li ma kellhomx x'jaqsmu mat-tagħlim li wiehed irid ikollu biex jilħaq Nutar?

Id-drawwa li tiġi msemmija xi haġa biex tgħin it-talba ta' dak li jkun, kienet tiġri ta' sikwit. Terga', din kienet issir mhux biss minn xi Stipulant li ried jilħaq Nutar, imma wkoll minn xi Nutari biex iġhaddu 'l quddiem u jiksbu setgħat oħra fil-professjoni tagħhom.

Fost dawk li semmew xi haġa biex juru l-htieġa tat-talba li għamlu, insibu lin-Nutar Doru Ċensu Bonnici, mill-Isla. Dan qal li kellu 28 sena. Kien ilu erba' snin Nutar f'dik il-belt. Xtaq li jkollu s-setgħa li jagħmel it-testmenti wkoll, billi fl-Isla ma kien hemm ebda Nutar ieħor hliefu. Bonnici għadda mill-eżami ta' l-Udituri, u l-Gvernatur tah is-setgħa li talab fis-17 ta' April ta' l-1804.

Bħal Bonnici nsibu wkoll lin-Nutar Ċensu Trionfi. Dan qal li kellu s-setgħa li jagħmel il-kuntratti biss ta' bejn il-ħajjin. Kellu żmien 23 sena u h̄dax-il-xahar. Fiż-Zejtun ma kien hemm ebda Nutar hliefu. Mhux dan biss. Iżda la fiż-Zejtun, lanqas fl-irhula ta' ma' dwar dan ma kien hemm xi Nutar bis-setgħa li jista' jagħmel it-testmenti. Biex wiehed iġib Nutar mill-ibliet, kien irid jonfoq hafna flus u jitlef bosta żmien. Għalhekk seta' jmut xi hadd bla ma jkun laħaq għamel it-testment. Billi Trionfi għadda mill-eżami, l-Udituri qalu lill-Gvernatur biex jagħtih is-setgħa li talab għall-hwejjeġ li semma u l-Gvernatur, fl-14 ta' April 1804, tah li jista' jagħmel it-testmenti wkoll.

Minn kemm saru Nutari fl-ewwel snin ta' l-Ingliżi f'Malta wiehed biss sibna li donnu kien jidher li hu naqra dgħajjef dwar xi hwejjeġ li kellhom x'jaqsmu mal-professjoni ta' Nutar. B'dana kollu, dak li kellu nieqes f'haġa, ġiebu minn oħra. Dan kien Nikola Abela, mill-Birgu. Abela fl-1804, talab biex jilħaq Nutar. Qal li kien ilu 18-il-sena jaħdem bħala Stipulant. Seba' snin qabel it-talba li għamel (fl-1797), kien ġie eżaminat biex isir Nutar. Kellu 47 sena. Għalhekk talab

il-ħniena tal-Gvernatur biex jagħmlu Nutar, ħalli b'din il-professjoni jkun jista' jgħix hu u jgħajjex lil niesu.

Wara li l-Udituri għamlulu l-eżami, għarrfu lill-Gvernatur b'dan li sa ngħidu. Abela għamel tħarriġ ta' Stipulant għal tul ta' 18-il sena bla waqfien ta' xejn. B'dana t-tħarriġ kiseb tagħlim li, jekk wieħed irid, jista' jgħid li hu bizżejjed għalih biex jaqla' s-setgħa li talab. U dan deher fl-eżami li għamlulu. Terġa', għalkemm kellu 47 sena, kien għadu jagħmel ħiltu kollha, sa kemm jiflaħ jagħtih dehnu, biex jitgħallew aktar u jitharreg iżjed fis-sengħa ta' Nutar. Abela kien bin il-mejjet Galandri. Fi żmien l-Ordni għamel l-eżami, bħalma jwissu l-Liġijiet ta' Malta, mill-Professur tad-Dritt Civil ta' dik il-ħabta fl-Università, Dr. Kristofru Frendo, wieħed mill-Membri tal-Kulleġġ Legali. Kellu dawk il-ħwejjeg l-oħra meħtieġa li l-Liġijiet ta' Malta jridu li wieħed għandu jkollu biex ikun jista' jsir Nutar. Għalhekk haqqu ta' min jagħtih li jagħmel il-kuntratti biss ta' bejn il-ħajjin. Il-Gvernatur qağħad għal li qalulu l-Udituri tiegħu u, fis-17 ta' Lulju 1804, lil Abela laħħqu Nutar.

Mit-tagħrif li ġibna ma' tul dina l-kitba, naraw, li xi wħud laħqu Stipulanti qabel iż-żmien ta' 5 snin li kellhom jagħmlu bħala Skrivani. U nsibu wkoll li oħrajn saru Nutari taħt il-25 sena. Minn hekk jidher li għalkemm dari l-Liġijiet, kienu iġħidu haġa, il-Gvernatur kien jista' jagħmel oħra. B'dana kollu, bit-tiġbid u l-laxkar li kien isir fil-Liġijiet, ma sibna qatt li, fi żmien l-Ingliżi, taw is-setgħat kollha u f'daqqa ta' Nutar lil xi Stipulant.

Biex jinkisbu dawn is-setgħat li hawn fuq semmejna, talba waħda biss giet f'idejna. Din kienet ta' l-Istipulant Midju Brignone. Midju qal, f'talba li għamel fl-1806, li għalaq it-22 sena u dieħel fit-23. Fiż-żmien li għamilha ta' Stipulant, kien jitgħallem ukoll il-Liġi fl-Università. Wara li spiċċa ż-żmien tat-tagħlim, għamel l-eżami bil-maġħluq; imbaġħad għamlu wkoll bil-miftuħ, u għadda minn kollox. Fis-7 ta' Frar 1806 ħa l-lawrja tal-Liġi. Fuq dil-biċċa sab ruħu xi ffit imfixkel, billi tħawwad għal liema professjoni jagħtiha, jekk hux dik ta' Nutar, inkella l-oħra ta' Avukat. Izda fl-aħħar qata' li jagħzel dik ta' Nutar. U dan għamlu, għax wara żmien ta' madwar 5 snin li ħadem f'din il-professjoni, deherlu li jinqala' ħafna għaliha. Għalhekk ried li l-Gvernatur jagħmlu Nutar u jagħtih is-setgħa li jkun jista' jaħdem kull xorta ta' kuntratti flimkien mat-testmenti. U li hu ta' ħila u jinqala' għal kullma talab, turih u twettqu wkoll ix-xhieda bil-miktub li għamillu n-Nutar Kalċidon Bonello, li miegħu kien jaħdem ta' Stipulant.

Ix-xhieda tan-Nutar Bonello, mir-Rabat, iġġib il-jum 3 ta' Marzu tal-1806. Din tgħid li Midju Brignone hu ta' hila kbira. Bla għajnuna ta' hadd jinqala' biex waħdu jagħmel kull xorta ta' kuntratti u sa t-testmenti. Dax-xogħol għamlu għalih (għal Bonello), kull fejn Brignone gie msejjaħ. Barra minn hekk, ma ried jidhol qatt għall-kuntratti li kien fihom xi tagħwiġ, iżda kien jilqa' dawk biss li kienu xierqa u sewwa. Brignone ta' sikwit kien jagħmel it-testmenti u l-kodiċilli (tibdil fit-testmenti) lil dawk li jitolbuh. Dax-xogħol hadmu bla għajnuna ta' hadd, sew fl-Offizzju tiegħu (ta' Bonello), kif ukoll f'Haż-Zebbuġ, fejn Brignone kien joqgħod. Izda, billi Brignone kien għad ma kellux il-professjoni ta' Nutar, dawn kienu jiġu moqrija minn Bonello. B'dana kollu, dawn huma miżmuma fil-Minuti ta' l-Atti tiegħu, bla mimsusa xejn, minn kif kitibhom Brignone n-nifsu, billi ma kienu jinktiegu l-ebda tibdil jew tiswija fihom.

Fuq it-talba ta' Brignone, il-Gvernatur amar, fit-8 ta' Marzu, li jiġi eżaminat mill-Udituri. Wara li dawn eżaminawh, qalu, li biex Brignone jilhaq Nutar li jista' jagħmel il-kuntratti ta' bejn il-ħajjin, kien għad jonqsu xi żmien għall-25 sena li jrid ikollu biex jikseb dina l-professjoni, skond ma jridu l-Liġijiet ta' Malta. Barra minn dan, biex jieħu t-testmenti, kienu jonqsuh ukoll hwejjeġ oħra mitluba mil-Liġi. Din tgħid, li biex wiehed jikseb ukoll it-testmenti, irid jerga' jitlob għalihom mill-ġdid wara xi żmien li jkun ilu li laħaq Nutar. Mela, biex Brignone ikun jista' jieħu t-testmenti, qabel kienu jonqsuh setgħat oħra. Għalhekk dehrilhom li kellhom jeżaminawh għall-kuntratti biss ta' bejn il-ħajjin. F'dawn sabuh tajjeb u jinqala' ħafna għalihom. Terġa', Brignone kellu wkoll dawk il-hwejjeġ oħra kollha li jitolbu l-Liġijiet biex wiehed ikun jista' jsir Nutar. Minn haġa waħda biss kien nieqes, dik li għad ma kellux il-25 sena tiegħu. Izda, għal din il-biċċa, hallew f'idejn il-Gvernatur biex, jekk irid, jaħfirlu ż-żmien li jonqsu u jlaħħqu Nutar. U dan jista' jagħmlu billi Brignone kien illawrjat fil-Liġi wkoll.

Il-Gvernatur sama' milli qalulu l-udituri u, fid-29 ta' Marzu 1806, ta s-setgħa lil Brignone li jista' jagħmel il-kuntratti ta' bejn il-ħajjin biss.

Minn dak li għedna fuq Brignone, naraw, li għalkemm il-Gvernatur kellu l-Liġijiet f'idejh biex iġebbed fihom kemm irid, fejn ifettillu kien jimxi ma' dak li jgħidu huma. B'dana kollu, biex Brignone għamel dik it-talba tiegħu, aktarx li xi darba taw it-testmenti wkoll flimkien mal-kuntratti l-oħra. Li ma kienx hekk, ma naħsbux li

Brignone kien sa jittarraf biex jitlob dak kollu li semmejna. Izda, jekk fi żmien l-Ordni kienu jillaxkaw ukoll f'din il-Liġi u jagħtu t-testmenti flimkien mal-kuntratti l-oħra, fi żmien l-Ingliżi ma sibniex li din il-bieċa saret xi darba. Mill-anqas hekk nistgħu ngħidu mill-kitba li għiet f'idejna. Ma dan kollu, għalkemm xi Nutari kien għad ma kellhomx is-setgħa għat-testmenti, gie li qalgħu wkoll minn għand il-Gvernatur biex jagħmlu xi wieħed 'l hemm u 'l hawn. Izda din il-bieċa kienet tigri darba fil-bogħod. Dis-setgħa sa fejn nafu aħna, sibna li għiet mogħtija lil Nutar wieħed biss, lil Salvu Camilleri.

In-Nutar Camilleri għamel talba lill-Gverhatur. Fiha qal li għieh il-waqt li jilqa' testment li kienet bi ħsiebha tagħmel Perez, l-armila tal-mejjet Toninu Mattei. Izda, huwa għalkemm ilu Nutar 3 snin, kien għad ma kellux is-setgħa li jgħamel it-testmenti. Għalhekk xtaq li l-Gvernatur jagħtih li jkun jista' jilqa' dana t-testment ta' Terez fl-Atti tiegħu u li jxandru fejn ikun jinħtieġ u fiż-żmien tiegħu.

Il-Gvernatur tah, fis-26 ta' Jannar 1811, li jista' jagħmel dak li talab. Izda dis-setgħa m'hux darba biss għet mogħtija lil dan in-Nutar Camilleri. Fit-8 ta' Awissu ta' l-1811 reġa' qala' minn għand il-Gvernatur, wara talba li għamel, biek, testment li għamel Ċensu Mattei, jista' jniżżlu fl-Atti tiegħu u jxandru fiż-żmien li jkun jinħtieġ.

Bħalma rajna milli għedna, gie li taw lil xi Nutari biex jagħmlu t-testmenti, għalkemm dawn kien għad ma kisbux dina s-setgħa. Izda, barra minn hekk gie li taw is-setgħa lil xi skrivani biex jaħdmu bħala Stipulanti, kif sa nuru.

Fl-1811, in-Nutar Ċensu Trionfi għamel talba lill-Gvernatur fejn fiha qal li fl-Uffizzju tiegħu kellu kotra kbira ta' xogħol li ma setax ilaħħaq man-nies. Izda bħala Stipulant miegħu ma kellu 'l ħadd. Fuq hekk, xtaq li jqabbad wieħed mill-Iskrivani tiegħu biex iġininu f'dan x-xogħol. Imma kien jinħtieġ li dana l-Iskrivan ikun jista' jxandar il-kuntratti magħmula minnu (minn Trionfi) u b'ismu mniżżel fihom. U dan ikun jista' jagħmlu sew fl-Uffizzju tiegħu (ta' Trionfi), kemm ukoll bnadi oħra, fejn jiġi msejjaħ. Hu jaf tajjeb ħafna li Ganni Anġlu Calleja, żagħżuġ ta' 21 sena, jinqala' sewwa għal dana x-xogħol. Dan kien ilu jitharreg miegħu ma' dwar 13 il-xahar biex jikseb il-professjoni ta' Nutar. Għalhekk xtaq li l-Gvernatur jagħti dis-setgħa lill-iskrivan li semma.

Il-Gvernatur laqa' t-talba ta' dan in-Nutar u tah is-setgħa li giet mitluba għal Calleja, biex dan ikun jista' jxandar il-kuntratti li jigu miktuba minn Trionfi.

* * *

Min qara din il-kitba tagħna, ma għandux jaħseb li, fl-ewwel snin ta' l-Ingliži f'Malta, in-Nutari li saru kienu dawk biss li semmejnaahna. Le; xejn minn dan kollu. Barra dawk li gibna, saruxi oħrajn ukoll. Biss, dawk li fit-talba tagħhom ma kien hemm xejn fihom ta' min ikun jafu, qtajniehom barra u ma semmejniahom xejn. F'dina l-kitba gibna l-ewlenin Nutari li saru. Ma' dawn semmejna wkoll oħrajn li, fit-talbiet tagħhom, kien hemm tagħrif li seta' jitfa' xi xaqq dawl dwar din il-professjoni fil-qagħda tagħha ta' kif kienet dari. U b'hekk wiehed seta' jieħu hjiel aktar sewwa ta' kif kienu jsiru n-Nutari fl-ewwel snin tal-Ħakma Ingliza f'Malta.

Ġuzê Gatt.



IMHABBA U MIBEGHDA

(ĠRAJJJET TAL-BAĦAR)

Lil Dr. C. Mifsud Bonnici.

Fix-xefaq għadha tħammar l-aħħar dija
tax-xemx sajjija:
fuq wiċċ il-baħar, mewġa
tghaddi ħafifa, u tmelles
il-blat hi-u-għaddejja. Il-ħidura
tas-siġar fuq ix-xatt, tħalli xbihetha
go l-ilmiet nadifa.
Thennik u tghaxxqek tabilliaqq id-daħka
kbira, rzina, ferrieħa,
li tidħak in-natura!

Ħafifa donnha tajra,
taqbez minn tarf ta' blata xbejba ħelwa
—ħaddejha ħawħa u ġenbejha sħaħ.
Il-mewġ bil-ġħira min jilħaqha l-ewwel
jersaq għal fejnha,
iġħannaqha,
iħaddanha,
u jbus dlielha tad-deheb, u ġbinha ħilejju.

'Sabiħ il-baħar,'—tghajjat hi—'ħanina
l-Id tal-Imghallem.'
fil-waqt li żziġġ u toġħd's u dđur u taqdef,
u ssieħieb it-tbissima ta' xuffejja
mat-tbissima tal-baħar, u tax-xmejxa
li niezla... niezla.

*

Imma, x'imkien fil-bogħod, bejn sema w ilma,
il-baħar qam fuq tiegħu:
ħalel jinbarmu,
jiftarrku,
iġħannu l-ġħanja ta' qilla,
jogħlew mogħla s-smewwiet, u jergħu
jiftarrku... jiftarrku.

Bil-mewt fuq wiċċu, jaqdef, jaqdef, jaqdef,
 u sidru jaħbat mal-mewġiet imgliadba,
 il-Baħħar bla saħħa.
 Qalil il-baħħar, u qalila l-fehma
 Ta' dak il-bniedem,
 il-fehma mkebbbsa
 bin-nar tat-tama kbira,
 li dalwaqt jilħaq... dalwaqt...
 l-art tal-ħielsien.

—Uliedi— jgħajjat,
 u quddiem l-għajnejn ta' ruħu
 jilmah resqin
 it-tfal, xbihat il-ferħ u s-saħħa. O x'hena
 tixref ma' ħarsithom!
 Xi hlewwa
 bħal dik li tbexxaq fuq il-guf ta' warda!
 U f'dan il-ħin ta' seħer
 tfigg dlonk il-hajja fuq xuffejh. It-tama,
 l-aħħar sultana,
 thares titbissem fuq il-mewġa mhawda
 ta' ħsebijetu.

B'għajnejh itajru n-nar, jaqdef u jaqdef,
 jiggranfa kullimkien,
 kullimkien jerfii
 għall-qabda tiegħu.
 U il-aħħar
 il-gisem li min jaf f'miljet zgħuzitu
 kemm ħadem u kemm ħabrek,
 Issa taħt il-mewġ nieżel... nieżel...
 jintrefa' 'l fuq ħarira, u jerga'
 nieżel... nieżel.

*

Ħafifa,
 ferħana,
 daħkana,
 titwieżen fuq ġenbejha,
 tmeles ħaddejha

ma' wiçç il-baħar, safi bħal kristall, u ħiemed,
ix-xbejba---warda fis-sejħiet ta' mħabba.

L-imħhabba

li ġibditha bis-sħiħ

lejn il-baħar sabiħ,

ma kinetx isħaħ mill-mibegħda kbira

f'qalb il-baħħiħ, imsejken!

il-aħħar ħin

meta,

bid-dawl ta' l-aħħar tama jixgħiel ħsiebu,

kien niežel... niežel,

niežel.

ĠUŻÈ CHETCUTI.

Marzu, '36.

IL-MALTIN F'LEPANTO

Meta l-Papa San Piju Hamsa samma' leħnu u sejjaħ lil kollha kemm huma s-Slaten ta' l-Ewropa, sabiex jerħulha lejn Ċipru u jikkumbattu l-infidili, li kellhom għaqda ta' xwieni l-aktar qawwija ta' mitejn u ħamsin biçça, l-Ordni ta' San Ġwann għamel ħiltu kollha u b'rjieda sħiħa laqa' dik is-sejħa tal-Kap tal-Knisja. U għad li huwa kien għadu għajjen mill-għawġ li kien għadu kemm għadda minnu—ftit snin qabel kien żamm dak l-Assedju li qatt ma jintesa għal aktar minn tliet xhur sħaħ b'għageb ta' kollha kemm hija d-dinja; kien nefaġ il-flejjes kollha tat-teżor għall-bini, li kien għadu jissokta, tal-belt Valletta; kien ukoll, f'tit qabel, sofra dik it-telfa tax-xwieni minħabba n-nuqqas ta' għaqal tal-general S. Klement (li għalhekk kienet inqat-għetlu għall-mewt) b'dan kollu l-Grammastru Pietro Del Monte laqa' l-istedina tal-Papa, u baġħat f'Messina, port

tal-laqgħa ta' l-armata nisranija, ix-xwieni Santa Marija, tal-Vittorja, li kienu jgħidulha l-Patruana, il-Kaptana, jew kif jingħidu l-lum, ix-xini ta' l-armirall, San Ġakbu u San Pietru (1), taħt it-tmexxija tal-Kavaliier Ġustiniani, flimkien ma' hafna Kavaliieri ta' ġnus imħallta, u ma kotra kbira ta' Maltin, kif Maltin kienu wkoll il-bahrin tax-xwieni.

Salpaw mal-bqija ta' l-armata nisranija, taħt il-Kmand ta' Don Giovanni d'Austria, u fl-ewwel granet ta' Ottubru kienu fil-port ta' Cefalonja, u fis-7 tax-xahar, li kien il-Hadd, bdew it-taqtiġha tal-biża' fil-golf ta' Lepanto; fejn, wara tliet sigħat ta' kurbattiment u għegubijiet ta' hila miż-żewġ naħat, rebħu għal kollox u ħarbtu lill-għadu, forsi iktar għat-talb ta' l-Imqaddes Rużarju, li l-insara kollha għollew lejn Alla, milli bis-siwi ta' l-armi. Ix-xwieni ta' Malta reggħu ġew lura fit-3 ta' Diċembru, b'żewġ xwieni oħra Torok, li messew lillhom bħala priża; u *għadilli* (iġid l-Istoriku ta' l-Ordni) *kien sar wisq ferħ għal rebħa hekk kbira, iżda d-dmugh, il-lfiq u t-tneħid ta' l-imsejknin nisa Maltin, li f'dik il-gurnata kienu tilfu 'l uliedhom, lil żwieġhom, u 'l grabathom, kienu kisru qalb kulhadd.*

Għal din ir-rebħa glorjuża, Ommna l-Knisja Mqaddsa sellmet lill-Verġni Marija fil-litanji: *Għajnuna ta' l-Insara: Auxilium Christianorum*, u, stabbiliet il-Festa tar-Rużarju, mimlija b'fehma sħiħa, li taħt il-protezzjoni ta' Sidtna Ommna Marija Santissima taħt dak it-titolu msejha bil-fidi mill-Insara kollha, giet ir-rebħa fost dawk li kienu fil-għelt bejniethom, wisq aktar milli ġibuha huma bl-armi tagħhom, u l-hila li biha kienu mimlija, u fosthom, nerggħu ntennu, kienu hemm dawk il-qalbenin misserijietna, immexxija mill-qalbiena Kavaliieri tal-Kbira Ordni ta' San Ġwann.

SALVU AGIUS.

(1) Dr. Ġan. Ant. Vassallo, flok San Ġakbu u San Pietru jsemmi żewġ xwieni oħra, li huma: Sant'Anna u San Ġwann. Iżda l-Bosio, fl-opra tiegħu: *Historia dell'Ordine Gerosolem*, isemmu dawk li semmejna aħna.

MILL-MEWT GHALL-HAJJA!

Nifsu maqtugh, jirtogh'd imbikki u kiebi;
is-sahha ntiret, minn qalbu l-farag tar;
miexi qajl-qajl, u fuq ghaslug imwiezen;
iz-zmien irossu u qalbu tfur bl-imrar...

Jilgheg... ghajjien... il-mewt diga fuq wiocu
resqet biex tigbru u ddaħħlu fil-mistrieħ
gol-marqad tad degħbien taż-żmien ta' dejjem,
u jehles minn kull ghajb li jinsab filh...

U malli tasal hdejh ma tghaddix dqiqqa...
taqtagħlu n-nifs—twassallu t-tmiem tal-ħajja
u b'kelma shiha u rieda izjed qawwija
bla ma tmur 'l haw jew 'l hinn... bla ma titlajja,

iddaħħlu f'ħajja kollha kemm hi gdida!...
u ma jeqafx għall-ħaqq quddiem ix-xej
biex jagħti kont t'ghamilu!! għax jissaffa
fl-għarbiel irqiq—fid-delu tal-Mulej!!!

U jekk tkun ħajtu taqbel ma min qal:—
"Arfa' salibek ta' kull jum warajja"
imbierek hu! Għax dak in-nhar isir
sultan fis-sebh tad-dwiem! mill-Mewt għall-ħajja.

R. M. B.

L-Animali u l-egħdewwa tagħhom

Jekk il-bniedem għandu l-egħdewwa tiegħu u jrid joqgħod b'seba' għajnejn minnhom, xejn inqas minnu għandhom l-egħdewwa tagħhom l-animali: dawn l-egħdewwa jistgħu jkunu sewwa l-bniedem kemm ukoll animali oħra. Izda biex jilqgħu rwieħhom Alla ta lil kulhadd il-għodda meħtieġa biex jaħrab mill-mewt. Lill-bniedem l-ewwelnett Alla tah id-dehen li bih hu jaħrab it-tigrif u li bih hu għaraf isawwar armi u hwejjeg oħra biex jiddefendi ruhu. L-animali wkoll għandhom istint qawwi li jgagħilhom iħossu mill-bogħod il-periklu; izda, barra minn dan Alla--li ħalaq is-sema u l-art u Hu qiegħed iżommhom kull jum — tahom hwejjeg oħra li bihom jinqdew biex jeħilsu kemm jista' jkun mill-egħdewwa tagħhom li jdawruhom minn kull inkien.

Biċċiet minnhom joqogħdu fuq is-saħħa tal-għageb li biha jwerwru lil l-egħdewwa tagħhom u li mħabba taha leħnhom ikexkex lill-animali u jzomm lura l-pass tal-bniedem.

Oħrajn tgħinhom ħafna biex jeħilsu mill-mewt il-ħeffa ta' riġlejhomm jew ta' gwenħajhom li din, flimkien ma' l-istint qawwi tal-periklu, tbeġġidhom f'mument wieħed mill-mewt żgħira.

Oħrajn il-ħxuna tal-għata ta' ġisimhom li mhux għal kemm ixoqquha l-egħdewwa tagħhom.

Animali oħra għandhom ħaġ'oħra li jekk ma teħlishomx dejjem mill-mewt, tgħinhom ħafna biex ma jingħarfux mill-egħdewwa tagħhom. Dan hu l-lewn ta' ġisimhom li jaqbel ħafna ma' fejn ipogġu, lewn li ftit il-bogħod jaħbihom mill-għajnejn. Għal l-ewwel in-naturalisti tefgħu għajnejhom fuq il-bhejjem tax-xagħri u sabu li t-tigra b'dak it-tnaqqix ta' lewn tixbah il-ħxejjex tal-boskijiet, il-linji ta' fuq dahar il-leopard donnhom id-dell tas-siġar fuq l-art imdawla bix-xemx, raw imbagħad il-lewn ta' bosta għasafar li jgħixu fuq is-siġar jixbah il-lewn u l-għamla tal-friegħi ta' dawk is-siġar il-kbar; imbagħad, bil-mod il-mod, sabu l-lewn abjad ta' xi animali, abjad daqs is-silġ li jgħixu fuqu li minn ftit il-bogħod xejn ma jagħżilhom minnu, bdew jaraw xi friefet li meta jpogġu fuq zkuk is-siġar donnhom weraq niexef sejjer jaqa', dud twil twil donnu zkuk tas-siġar, raw l-imħiar li jaqbel mal-blat sewdieni, dud lewn l-alka u kemm u kemm hwejjeg oħra.

Barra minn dan hemm ħaġ'oħra iżjed tal-għageb li biha xi animali jagħirfu jizolqx mill-mewt b'ħażen l-iżjed kbir.

Xi annimali jaslu biex, meta jaraw il-periklu, jagħmlu ta' bir-ruħhom mejtin.

Post dawn l-izjed imsemmija huma l-klieb slavaġ ta' l-Awstralja, qatgħa żgħira ta' ċriev imsejja *kankil*, u xi lifgħat ta' l-Amerka.

Dal-klieb ta' l-Awstralja ma jafux jekk humiex salvaġġi tal-post jew xi nisel ta' klieb meliudin u mħollija hemm min-nies fi żminijiet ilhom. Billi dal-klieb huma ta' ħsara kbira għall-imrieħel kbar ta' l-Awstralja, l-Awstraljani jagħmlulhom gwerra u għad li ħafna jiġu minxura, b'dan kollu, mhux kull kelb minxur hu kelb mejjet, għax b'din is-sengħa li jagħmlu ta' bir-ruħhom mejtin, mhux wieħed u tnejn jaħrabu mill-mewt. Wieħed minn dawn il-klieb ikun insawwat għall-mewt li jinxeħet qisu bla ebda ħajja tant li min ikun isawtu jitilqu, iżda dawn jistagħġbu mhux f'it jekk ifettlilhom iħarsu lura għax jaraw il-kelb "jirxoxta" u jaħrab b'kemm ikun fadallu saħħa; xi wieħed imqar isofri li jib-dew iqaxxruh qabel ma juri li hu ħaj.

Hemm "Volpi" jew "kelb ta' Azara" fl-Amerka t'isfel li jħobb jittanta jidħak bil-klieb li jkunu jikkacċjawh għax jagħmilha ta' mejjet.

Izda mhux annimali kbar biss jagħmlu din il-logħba -li kieku kien hekk, kien jista' wieħed jaħseb li dan ġej mill-moħħ li, b'xi mod jew ieħor, hu kbir biżżejjed biex jaħdem— imma naraw li mqar il-lifgħa u ż-żring jagħmlu dan ix-xogħol u għalhekk għandna naħsbu li dan mhux għajr il-ġibda u l-istint qawwi li jehilsu mill-mewt.

Fl-Amerka ta' fuq hemm lifgħa żgħira li għad li ma tagħmilx ħsara, min idejjaqha taf tithak bih heġu heġu: terfa' rasha, tqum fuq tagħha, tiltewa qisha xi kobra (lifgħa velenuza mill-izjed) sejra tagħti s-salt. Min ma jagħrafhiex jitbażża' u jaħrab u min ma jaħrabx u jibqa' jittantaha hi tara tidħakx bih b'mod ieħor: taqa' fl-art u tibda titkagħweġ qisha qiegħda tmūt u tibqa' tnaqqas bil-mod il-mod sa kemm taħsibha mejta; imbagħad thalli lil dak li jkun li jersfagħha u tintelaq f'idejha qisha mejta. Meta jitlaqha u jitwarrab hi "tirxoxta".

TNEHID TA' LTIM

FIL-GĦID TA' L-IMWIET

Lil habibi G. A. li jifhimha.

Gibuli l-ward u l-weraq
gibuli ħalli ndomm
kuruna ċkejka, sbejħa,
li b'għożża nbus b'dal-fomm;

nehodha fuq il-qabar,
hemm fejn, għidtuli, nsib :
lil dik li tatni l-ħajja,
lil dik li f'qalbi ngib;

lil dik li ta' sidirha
għajxitni bil-ħalib ;
dik li għallmitni l-ewwel
ir-radda tas-Salib,

u fil-wens ta' ħoġorha
għallmitni l-ewwel kliem;
u qaltli nħobb is-sewwa
x'ħin tat lid-dinja s-sliem;

lil dik li "mamma! mamma!"
insejjaħ domt għal żmien,
u nfittex fid-dar kollha
mingħajr ma nsibha mkien;

Lil dik li, kif għidtuli,
metitli ta' tletin ;
lil ommi, l-lum midfuna
fil-Għalqa tal-Mejtin...

Jiena rrid fuq qabarha
inqiegħed il-wardiet
u l-weraq li gġgibuli
f'dal-jum ta' Għid l-Imwiet !

MIKIEL ANTON VASSALLI

(*Jorbot mal-Ghadd ta' Ġunju paġ. 53*)

L-ewwel faċċata tal-Kodiċi Diplomatiku ta' Sqallija kienet kopja stampata tal-kitba għarbijja originali tal-manuskritti għarbin tal-Kodiċi hekk imsejjaħ Martinjan għax misjub fil-Monasteru "Cassinese" ta' S. Martino qrib Palermu. Ma' din il-kopja kien hemm oħra bħalha, iżda mfissra bil-karattru għarbi korsiv neskehi u ma' ġenbha t-traduzzjoni tagħha bit-taljan magħmulin mill-Abbati Vella. De Guignes, wieħed mill-aqwa Arabisti ta' dak iż-żmien, wara li fela din l-ewwel faċċata fisser fil-"Journal des Savans" ta' Awissu, 1786, illi l-Għarbi ta' dak it-test li deher bħala mudell fl-ewwel faċċata tal-Kodiċi kien jixbah fl-istil lil dak tad-Dutrina Nisranija stampata Ruma fl-1752 għat-tagħlim tal-poplu Malti (1) u għalhekk, fuq il-għarbi ta' dan it-test li kien qiegħed jistampa ruħu, ma ssetax jaħseb haġ'oħra hliet illi hu għarbi mħassar li milli jidher kien aktarx mitkellem fi Sqallija. Tychsen ukoll kellu xi dubju fuq dan il-Għarbi, iżda l-ħbieb ta' Vella serrħulu rasu billi qalulu u fehmuh illi l-Għarbi tal-Kodiċi kien dak ta' l-Isqallin ta' dari li lsienhom kien jixbah lil dak tal-Maltin. Biex iħalsuh ta' din it-traduzzjoni lil Vella għamluh Professur tal-Għarbi f'Palermu. Il-Kanonku R. de Gregorio tfantas għall-aħħar għax deherlu li dik il-kariga kienet tmiss lilu. Taħt il-psewdonimu ta' *Veillant* xandar ittra lil De Guignes, miktuba bi franċiż hażin hażin, fejn wera illi l-Għarbi tal-prefazzjoni tal-Kodiċi kien miktub bil-Malti u mhux bil-Għarbi sewwa. Fost il-ħbieb ta' Tychsen kien hemm ukoll il-Professur Simone Assemanno tal-Kulleġġ tal-*Propaganda Fide* ta' Ruma. Dana mill-ewwel kien tal-fehma li l-Kodiċi kien falz, iżda ma hasebx hażin fuq Vella; lil Vella qiesu bħala bniedem li kixef dawk id-dokumenti foloz u mhux bħala bniedem li iffalzahom. F'waħda mill-ewwel ittri huwa kiteb lil Tychsen: "Lill-Abbati Vella jiena sirt nafu *in persuna* f'Malta; dana żgur li mhux bniedem li għandu l-ħila jaġħmel din il-bieċa qerq." F'Awissu tal-1789, jiġifieri erba' snin qabel ma Vassalli hareġ it-traduzzjoni tat-tliet skrizzjonijiet għarbin, Assemanno raġa' kiteb lil Tychsen: "Jista' jkun illi l-awtur tal-Kitba Għarbijja tal-Kodiċi huwa Malti, iżda lanqas ma naħseb li hija ta' l-Abbati Vella li jiena bi ħsiebni nibqa' niddefendi l-innoċenza tiegħu għaliex nafu bħala persuna l-iktar onesta." Iżda snin wara, jiġifieri meta Vella nsab ħati talli kien iffalzja

(1) *Tagħlim Nisrani* tal-Qassis Wzzino, Vigarju ta' l-Isqof Alpheran.

l-Kodiċijiet għarbin u ġie ikkundannat l-imistax-il-sena f'ħabs ġewwa fortizza, Assemanno ntebah li kien tqarraġ għax ha bniedem b'ieħor.

F'it-22 ta' April, 1798, jiġifieri f'ames snin wara li Vassalli kien f'areġ it-traduzzjoni ta' l-iskrizzjonijiet għarbin u sen-tejn wara li f'areġ il-*Lexicon*, hu raġa' kiteb lil Tyehsen fejn stqarrlu li hu f'hallat il-persuna ta' Vella ma' dik ta' Mikiel Anton Vassalli: "Jiena s'issa kont naħseb li dan Vella kien dak il-bniedem li *kien qed iġhallem* il-Lsien Għarbi f'Malta meta jiena kont f'dik il-Gżira, iżda issa qed nara li tqarraġ u f'hallat lis-Sur Vassalli li huwa l-lum il-Professor ta' l-Ilsna Orjentali f'Malta, li jaf tajjeb bil-għarbi u li hu bniedem onest f'afna u ta' l-akbar reqqa."

Minn dan kollu għandna niġbdu li Assemanno, kif jidher ukoll mill-ittra tiegħu fil-Grammatika Maltija bil-latin ta' Vassalli (1791), kien ilu jaf lil Vassalli minn żmien qabel ma f'areġ it-traduzzjoni tal-Kodiċi Martinjan u qabel ma nqel-ghet il-kwistjoni tal-falsifikazzjoni, jiġifieri millinqas qabel l-1788. It-tieni haġa hija dik li qabel l-1788, meta Assemanno kien Malta, Vassalli kien Professor tal-Lsien Għarbi. Dik il-ħabta Vassalli kien abbati u għalhekk f'halltu ma' Vella.

Vassalli, kif jidher, kien beda jgħallem l-Għarbi hawn Malta wera li tgħallem f'wahda minn dawn l-iskejjel tal-Għarbi li kienu nfethu mill-fondi tal-*Propaganda Fide*. Dan sata' kien bejn l-1780 u l-1787 meta Vassalli kellu iktarx mal-20 sena jew xi ftit fuqhom.

It-tielet haġa hi li, skond Tyehsen, Vassalli kien Professor ta' l-Ilsna Orjentali f'Malta għal ħabta tal-1798, iżda aħna nafu li Vassalli sa April tal-1798, jiġifieri max-xahrejn qabel ma daħal Napuljun f'Malta, Vassalli kien itturrufnat minn Malta u għalhekk, naħseb, illi Tyehsen ried iktarx iġħid għal dak iż-żmien meta Vassalli kien raġa' minn Ruma għal Malta għal ħabta tal-1796 jew ftit qabel.

F'Ottubru tal-1794, sena wara li Vassalli f'areġ bit-traduzzjoni ta' l-iskrizzjonijiet Għarbin, Angelini, il-Biblijotekarju tal-Biblijoteka ta' Palermo, baġhat kopji ta' dawn l-iskrizzjonijiet lil Tyehsen biex jara jekk dana jistax jagħtih tifsir tagħhom sewwa. Hawnhekk naħsbu illi l-Biblijotekarju kellu xi dubju mit-traskrizzjoni ta' Vassalli. F'ittra oħra li kiteb lil Tyehsen, (5 ta' April, 1795) Angelini jsemmi li hu newwel dawn l-iskrizzjonijiet lil Vella li ma għaraf jagħtih ebda tifsira tagħhom. Tyehsen, milli jidher, kien wieġeb għall-ittra ta' Angelini u f'issirli dawn l-iskrizzjonijiet (Ara Amari. *Le Epigrafi Arabiche*, 1879 pp. 85, 66 u 76).

Fuq l-iżball li ha Assemano meta hallat lil Vassalli ma' Vella jittellem Hartmann *Beilage zu den C. C. Tychsens, Verdunsten, Bremen, 1818.*

Tliet snin wara li Vassalli hareg il-ktejjeb bit-traduzzjoni ta' dawn l-epigrafali għarbin, deher il-*Lexicon Melitense* tiegħu li fuqu qabel fissirna bosta fiwejjeġ.

Ftit issa baqgħielna xi ngħidu fuqu barra minn dak li hu mertu ta' l-istess xogħol. Milli jidher minu kliem Vassalli fid-*Discorso Preliminare* tad-Dizzjunarju, kienet din il-bieċa xogħol li hu kien beda jaħseb fiha sa minn meta qabad jaħdem il-Grammatika Maltija bil-Latin, li għagħlitu jistudja l-Għarbi u ilsna oħra ta' nisel wieħed mal-Malti jew ilsna qrafa tiegħu. Hu kien jaf li sa dak iż-żmien ebda Grammatika Maltija u ebda Dizzjunarju ma sata' jsir skond ma trodd is-sengħa jekk mhux fuq is-sisien ta' tagħlim shili ta' dawk l-ilsna l-oħra shab il-Malti li tagħhom kienu nkitbu bosta grammatiki u vokabolarji u li fuqhom wieħed sata' jibni t-tagħlim sod tal-Malti, fuq dak li trodd il-għamla ta' l-istess isien. Vassalli, għalhekk, għandna naħsbu li beda jtagħhallem u jitharreg fil-Malti żmien qabel is-sena 1791. Qabel Vassalli, Agius de Soldanis, l-ewwel Biblijotekarju f'Malta, kien kiteb u hareg Grammatika Maltija, stampata Ruma fl-1750; jiġifieri 41 sena qabel dik ta' Vassalli. Barra minn din kien hadem dizzjunarju malti, li jinsab manuskritt taħt l-isem ta' *Damma tal-Kliem Karawġiniż, eċċ.* Izda, billi De Soldanis, kif Vassalli jistqarr fil-*Lexicon* p. XIV. (4), kien nieqes mit-tagħlim ta' l-ilsna Semin, hu ma sata' qatt jasal biex jibni l-kliem malti fuq prinċipji grammatikali u lanqas ma jiffissa regoli ta' grammatika maltija jew jagħti n-nisel tal-kliem malti fid-dizzjunarju tiegħu, b'mod li jkun jiswa għall-maltin jew għorrief barranin. Għalhekk il-*Lexicon* ta' Vassalli, flimkien mal-Grammatika Maltija, nistgħu bir-raġun kollu nqisuhom bħala l-ewwel sisien fil-bini tal-Lsien Malti.

Fil-Prefazzjoni, jew kif isejjilha hu Taħdita ta' Qabel, jithaddet fuq in-nisel, il-grajjiet, il-kondizzjon u l-għamla tal-Lsien Malti f'dak iż-żmien; il-htieġa li wieħed iħaddmu, il-mod u l-metodi biex tħaddmu u tmexxi il-quddiem u torqon; u ssahħaħ il-letteratura tiegħu, l-alfabet il-għdid imdahhal f'dak ix-xogħol. Vassalli jaqsam il-Lsien Malti f'ħames djaletti li jingħažlu minn xulxin mill-pronunzja tal-gutturali *gh*, *h* u *q* u mill-vokalizzazzjoni tagħhom fost in-nies ta' bliet u rħula. Vassalli isib, għalhekk, li dawn għandhom seba' vokali, fosthom żewġ vokali twal. Ifisser il-hasra li bāta l-Malti talli sa dak iż-żmien ma kienx hemm kotba maltin miktubin

suret in-nies, li jittkelmu fuq it-tagħlim nisrani u fuq il-il-ligijiet. Jitkellem fuq il-metodi għat-tagħlim tal-Malti u jifisser kif dan it-tagħlim jista' jitwettaq billi wiehed juża l-Alfabet fonetiku tiegħu li jaqbel mal-għamla tal-lsien Malti. Ighid li l-kitba maltija kienet nieqsa sa dak iż-żmien minn alfabet shiħ billi l-ittri latini ma setgħu qatt ifissru l-gutturali tal-lsien Malti li għalihom kellu joffroq u jfassal karattri godda. L-alfabet ta' Vassalli f'dan ix-xogħol huwa ta' 33 ittra. L-istudji grammatikali, li huma msenslin max-xogħol tad-dizzjunarju, jimxu fuq is-sistema, bħal ma stqarr Vassalli, ta' l-Aramajk, is-Samaritan, il-Lhudi, is-Sirjak u l-Għarbi li huma ilsna aħwa tal-Malti, iżda l-iktar, imbagħad, fuq il-bini tal-kelma maltija stess illi bosta drabi ma taqblix mal-Għarbi. L-ortografija tal-kliem hija mibnija fuq il-prinċipji tal-*"Mylsen"* tal-1791. It-taqsim ta' kliem skond l-alfabet hejjieh bis-sistema ta' kartolini magħruf fostna taħt l-isem Ingliz *"card system"*, il-lum użat f'xi dipartimenti bħal Biblijoteka u fid-dokumenti tal-Pulizja. B'dan il-mezz Vassalli sata' għal kull kelma bla taħwid u tfixkil kbir, jagħti t-tifsira ewlenija tagħha, imbagħad it-tifsirijiet l-oħra kollha li għandha fil-qrib jew xebh mal-kelma ewlenija fil-qwiell maltin. "Sabiex ma noqgħodx nikteb u nargħa' nikteb jiena u nżid xi kliem f'dak li nkun ktibt għal kull kelma, u sabiex inqassmu b'iktar reqqa u b'inqas taħbit, l-ewwel ma għamilt niżżilt kull kelma għaliha fuq biċċa karta u bil-ftit il-ftit bdejt nirrorra il-kliem kollu skond l-alfabet għewwa kaxxetta li tesagħhom, (kull waħda għaliha). B'dan il-mezz stajt indomm għal kollox il-kliem li għart biex ninsegħ din il-biċċa xogħol, billi b'hekk stajt bla xkiel inwassa' f'kull kelma u nżidha fit-tifsir ta' sinonmi u tifsir ieħor li jvarja." Hekk fisser Vassalli stess fuq dan it-taqsim li għamel (Ara Lexicon Melit. Discorso Preliminare XXXVII—par. LXXXVIII).

L-alfabet tad-dizzjunarju hu mqassam fuq dak ta' l-ilsna Semin, fosthom tal-Għarbi. Vassalli jistqarr illi biex jaħdem dan id-dizzjunarju, bħala, tista' tgħid l-ewwel dizzjunarju li kien sar, huwa kellu jħabbel rasu mhux ftit biex ta' kull kelma maltija jagħti t-tifsira sewwa tagħha bit-Taljan u bil-Latin. Din kienet biċċa xogħol hafifa mit-Taljan għal-Latin, billi dawn l-ilsna huma ta' ġens wiehed, iżda mhux mill-Malti għat-Taljan u Latin jew bil-maqlub. Barra minn dana għal dawk li huma kliem tal-biedja, hxejjex, u snajja', hu kellu qabel xejn isaqsi u jgħarbel fost in-nies tas-sengħa u jqabbel il-kliem ma' dawk li hemm fit-Taljan u fil-Latin. Naħseb, madankollu, illi d-dizzjunarju ta' De Soldanis taħ

xi ftit tad-dawl fuq xi kelma 'l hawn u 'l hinn għal dak li hu tifsir.

Id-dizzjunarju fih mat-18,000 kelma bil-kliem Latin u Taljan li jaqbel mat-tifsir tal-kelma maltija. Dawk il-ftit li tagħhom ma sabx il-kelma li taqbel fil-Latin jew fit-Taljan, huwa fisser bi kliem iehor, bit-Taljan jew Latin, b'mod li l-qarrej jista' jifhem it-tifsira tal-kelma maltija.

Ta' xi kliem li ma kienx jaf sewwa x'ifisser, huwa ma issograx jagħti l-kelma latina jew taljana u immarkahom bl-ittri *d. s.* li jfissru *desiderasi la significazione* jew *desideratur significatio*. Izda dawn huma bil-ftit. Hawnhekk Vassalli wissa' lill-qarrejja tiegħu li ma għandhomx jaqtgħu addoċé fuq jekk il-kliem malti jaqbelx sewwa u f'kollox mal-kelma taljana jew latina, il-għaliex jiġi li xi wħud mingħajr ma jkunu jafu bil-lsienhom stess jidhrilhom li jistgħu jagħtu l-fehma tagħhom bla ma jitqarrqu u jqarrqu 'l haddiehor. Huwa jistqarr li bhala dizzjunarju ta' din il-għamla sata' ha xi għelt, u fejn wieħed jurih biċ-ċar li għandu żball, huwa lest biex isewwih minnufih; fisser, għalhekk, li hu xtaq min jurih l-għiltijiet tiegħu biex ikun jafhom u jsewwihom, "*il-għaliex ma riedx li mieghu jitghallet haddiehor, izda, mill-banda l-oħra, lanqas ma ried li haddiehor iġagħlu jagħlet, fejn hu qabbel bil-haqq u fejn f'lsien jew iehor huwa ta dik il-kelma li taqbel sewwa mat-tifsira tal-kelma maltija.*"

Dan jurina kemm Vassalli fit-tgħarbil tal-kliem Malti u fi-istudju kollu li jagħmel fuq il-Malti kien bniedem ta' reqqa kbira. "It-tifsira tal-kelma" kien qal band'oħra, "tin-htieg studju partikulari u moħħ li jifhem fil-wisa' għall-aħħar, li mingħajru aħna qatt ma nistgħu naslu biex niddeċiedu tajjeb".

A. C.

Jissokta

Kotba godda bil-Malti fl-1936

F'din il-ħarġa wkoll għandna xi nsemmu, (għad li mhux liafna), xi ftit kotba godda bil-Malti stampati bl-ortografija tal-Għaqda tagħna biex nuru kemm il quddiem miexi t-tagħlim tal-Malti u kemm hu minnu li, il-lum, min irid jistampa ktieb bil-Malti li jrid li jinqara minn kulħadd u fl-istess ħin ma' jnaqqaslux mill-gieħ tiegħu, għandu jistampah bl-ortografija tal-Għaqda tal-Kittieba tal-Malti—l-ortografija uffiċjali tal-Gvern, imgħallma fl-Iskejjel, imdahħila fl-eżamijiet u għalhekk, jagħmlu x'jagħmlu l-egħdewwa tagħha, dik l-ortografija li, il-lum jew għada, għandha tkun il-libsa waħdanija tal-kitba kollha bil-Malti.

Mill-aħħar ħarġa tagħna---fejn semmejna l-kotba kollha bil-Malti miktuba bl-ortografija tagħna li kienu ħarġu f'dawk it-tliet xhur---ħarġu :

It-taħdita li għamel il-Prof. Dun P.P. Saydon, B. Litt. B. L. Can., D.D., Lic. S. Script. quddiem il-Monument tar-Rebħa fil-jum 7 ta' Settembru 1936, *Tifkira tar-Rebħa l-Kbira ta' Malta tat-8 ta' Settembru, 1565*.

Din it-taħdita, qalgħet applawsji kbar minn min kien hemm jismagħha, l-iżjed fejn is-semma l-lsien Malti li hu "demna, ħajjitna, ruħna". Din it-taħdita, barra milli nstemgħet minn min kien hemm imdawwar max-xbieha tar-Rebħa, instemgħet ukoll minn bosta li ma setgħux jersqu 'l hemm, per mezz tar-radjo, u hekk il-kelma sħiħa, qawwija, imħegġa tal-Prof. Saydon wasslet ma' Malta kollha l-wegħida li "Malta tibqa' dejjem Malta Rebbieħa, Malta Nisranija, 'Malta fil-Lsien u l-qalb, Malta Maltija'."

* * *

Id-Ditta Giovanni Muscat, dawn il-ġranet, tatna fidejja xogħol sabili ħafna bil-Malti: l-istorja ta' Malta tad-Dr. Ġan Anton Vassallo. Dr. Vassallo,—li hu magħruf bħala kittieb tal-Malti l-iżjed għall-poēzijiet sew ta' *ħrejjeġ u ċajt* kemm ukoll għall-poema *il-Ġifen Tork* li ħallielna—kien kiteb din l-istorja ta' Malta fl-1862 u kienet issemmiet ħafna.

Din l-istorja ta' Dr. G. A. Vassallo billi, kif ġa għidna, ġiet miktuba hafna snin ilu, issa ġiet miżjuda u mirquma mis-sur Salv. Agius, kittieb magħruf hafna, imżewġa b'hafna stampi sbieħ, aktarx meliuda mill-pitturi u mill-arazzi li jinsabu fil-palazz tal-Gvernatur, u mahruġa mid-Ditta Muscat. Ktieb sabiħ ta' fuq 1-400 faċċata miktub b'malti mexxej, stampat bl-ortografija tal-Għaqda u fuq kollox, għalina, fih l-isbaħ ġrajja għax fih il-ġrajja ta' pajjiżna—sew jekk hi ġrajja ta' għiaks jew ta' ġid, sew jekk hija ta' dwejjaq jew ta' ferħi sew jekk hi ta' ġlied, tbatija, dwejjaq, hena, rebħi, tgawdija.

L-edizzjoni ta' dan il-ktieb tajba hafna għax sew il-karta kemm l-istampa tiegħu, kif ukoll l-illustrazzjonijiet, huma mill-aħjar; id-daqs mexxej hafna u biex, kollox ikun sew, kif ġa għidna, stampat bl-ortografija tal-Għaqda tagħna—haġa li, il-lum, fi ktieb, tħajrek iżjed biex tiksbu.

* * *

Barra minn dawn, hargu żewġ kotba oħra li għad li żgħar, għax ta' 32 faċċata l-wieħed, għalina huma kbar bil-bosta.

Dawn huma l-ewwel żewġ kotba tal-*Ġabra ta' Kitba ta' Sir Temi Zammit*.

Liema Malti li, dan l-aħħar, b'xi mod jew iehor, hass xi ġibda lejn il-kitba Maltija, ma jafx x'kien irodd għall-Malti l-mibki Sir Temi Zammit! X'kien irodd, ma rridux ingħiduh ahna; titkellem il-kitba tiegħu bil-Malti mxerrda f'ġurnali u rivisti maltin u, issa, miġbura f'din il-*Gabrali* minnha hargu s'issa, dawn iż-żewġ kotba.

L-ewwel wieħed kien stampat sena ilu, meta Sir Temi kien għadu haġ u din is-sena reġa' ġie stampat għat-tieni darba; fih erba' artikoli fuq *x'kien jaf fuq xi hwejjeġ* (il-Belt Valletta—il-Għerien ta' Hal Saffieni—il-Katakombi u l-Fuħħar) u erba' *hrejjeġ u ċajt* minn tiegħu. Fit-tieni wieħed ingiebu biss tmienja mill-*hrejjeġ u ċajt* tiegħu fosthom xi tnejn mill-iżjed magħrufa bħall-“Kelb rieqed la tqajmux”, “Ċensa u ċ-Ċine” u “Pina”—il-qaddejja, hu ttaba, nofs qabla....

F'dan it-tieni ktieb hemm biss *hrejjeġ u ċajt* u ma hemm l-ebda artikolu minn dawk li Sir Temi kien sejhilhom "*X'naf fuq xi hwejjeġ*". Min ġabar dan it-tieni ktieb, kien missu għażel xi haġa ħelwa u tat-tagħlim li kiteb Sir Temi u hekk il-ktieb kien ikun imħawwar bħal l-ewwel wieħed li kien ħareġ taht għajnejn Sir Temi. Nittamaw li t-tielet ikun inżewwaq bi ffit minn kollox bħal l-ewwel wieħed.

Ma hemmx bżonn inħajru lill-qarrejja tagħna li jfittxu joksuhom dawn il-kotba għax aħna żguri li l-aħbar li ġibna tal-ħarġa tagħhom hi biżżejjed biex iġagħhalhom jagħmlu dan.

* * *

Ma rridux ninsew insemmu li f'dawn it-tliet xhur beda jofiroġ id-*Dizzjunarju* li kien ħabbar il-Gvern li għandu jofiroġ magħmul minn Kummissjoni magħżula għalhekk. Ġa ħarġu żewġ faxxikoli. Ix-xogħol ta' min irid iġġaqqad *dizzjunarju* huwa kbir kif taqraw fl-ewwel artikolu ta' din il-ħarġa tagħna u għalhekk irridu nħarsu lejn dawn l-ewwel żewġ faxxikoli b'għajn mhix tant irqiqa, għad li, sa fejn nafu aħna, jekk nagħmlu hekk ma tantx insibu wisq xi ngħidu fuqhom. Il-ġurnali kważi kollha faħħruhom għad li xi kittieba riedu jgħidu tagħhom bla ma forsi kienu jinqalgħu biżżejjed għalhekk.

Mill-bqija xejn ma għandna xi ngħidu ħlief li dawn il-faxxikoli tista' tgħid huma "b'xejn" għax sold kull faxxikolu ta' sittax-il-faċċata kbar ma tistax tgħidlu "ħlas". Nittamaw għalhekk li kulħadd jixri kull faxxikolu malli jofiroġ u li dawn il-faxxikoli jibqgħu joħorġu regolarment kif kienu m-wieġħda.

Xogħol hekk kbir, sabiħ u ta' fejda ma għandux ma jkunx f'idejn kulħadd.

F. S. C.